

Resource: Nepali Unlocked Literal Bible

License Information

Nepali Unlocked Literal Bible (Nepali) is based on: Nepali Unlocked Literal Bible, [Door43 World Missions Community](#), 2019, which is licensed under a [CC BY-SA 4.0 license](#).

This PDF version is provided under the same license.

Nepali Unlocked Literal Bible

Obadiah 1:1

¹ ओबदियाले देखेका दर्शन । एदोमको विषयमा परमप्रभु परमेश्वर यसो भन्नुहुन्छ: “हामीले परमप्रभुबाट एउटा सन्देश सुनेका छौं, र जातिहरूका बिचमा एक जना राजदूतलाई यसो भनेर पठाइएको छ, ‘उठ! हामी युद्धको निम्ति त्यसको विरुद्धमा उठौं!’”

² हेर, म तिमीहरूलाई जाति-जातिका बिचमा सानो तुल्याउनेछु, तिमीहरू अति घृणित हुनेछौ ।

³ ए चट्टानका छेदहरूमा, आ-आफ्ना अग्ला घरहरूमा बस्नेहरू हो । आ-आफ्ना हृदयमा यसो भन्नेहरू “कसले मलाई तल जमिनमा खसाल्छ र?” तिमीहरूको हृदयको घमण्डले तिमीहरूलाई धोका दिएको छ ।

⁴ तिमीहरू गरूडझैं उचाइमा उडे पनि र तिमीहरूको गुँड ताराहरूका बिचमा भए पनि, तिमीहरूलाई त्यहाँबाट म तल ल्याउनेछु, परमप्रभु भन्नुहुन्छ ।

⁵ तिमीहरूकहाँ चोरहरू आउँदा, रातमा डाँकुहरू आउँदा— तिमीहरूको कस्तो सर्वनाश होला!— के तिनीहरूले आफूलाई चाहिने जति मात्र चोरेर लाँदैन् र? दाख बाटुलेहरू तिमीहरूकहाँ आए भने, तिनीहरूले अलिअलि सिलाहरू छोड्दैन् र?

⁶ तर एसाव कसरी लुटिएको छ, त्यसका लुकाइएका धनसम्पत्तिको खोजिनेछ ।

⁷ तेरा मित्रराष्ट्रका सबै मानिसहरूले तँलाई सिमाना कटाउनेछन् । तँसँग मिलापमा भएका मानिसहरूले तँलाई धोका दिएका छन्, र तेरो विरुद्धमा प्रबल भएका छन् । तेरो

रोटी खानेहरूले नै तेरोमुनि पासो थापेका छन् । उसमा कुनै सुझबुझ नै छैन ।

⁸ परमप्रभु भन्नुहुन्छ, “त्यो दिनमा के म एदोमबाट बुद्धिमान मानिसहरूलाई र एसावका पहाडबाट समझदारलाई नाश गर्नेछैनँ र?”

⁹ ए तेमान, तेरा बलवान मानिसहरू निराश हुनेछन्, जसको कारणले एसावका पहाडबाट सबै मानिसहरू काटिएर सखाप हुनेछन् ।

¹⁰ तेरो भाइ याकूबमाथि गरिएको क्रूरताको कारणले, तँ शर्ममा पर्नेछस्, र तँ सधैंको निम्ति नाश हुनेछस् ।

¹¹ तँ एकलै खडा भएको दिनमा, अनजान मानिसहरूले त्यसको धन खोसेर लगेका र परदेशीहरू त्यसका मूल ढोकाहरूभित्र पसेका र यरूशलेमको निम्ति चिट्ठा हालेका दिनमा, तँ पनि तीमध्ये एकझैं थिइस् ।

¹² तर आफ्नो भाइको दुर्भाग्यको दिनमा हर्षित नहो, र यहूदाका मानिसहरूको विनाशको दिनमा तिनीहरूमाथि आनन्दित नहो । तिनीहरूको विपत्तिको दिनमा घमण्ड नगर् ।

¹³ मेरा मानिसहरूको विपत्तिको दिनमा तिनीहरूका मूल ढोकाभित्र प्रवेश नगर् । तिनीहरूको आपदको दिनमा तिनीहरूको कष्टमाथि हर्षित नहो । तिनीहरूको विनाशको दिनमा तिनीहरूको धन-सम्पत्ति नलुट् ।

¹⁴ त्यसका भगुवाहरूलाई काट्नलाई दोबाटोमा खडा नहो, र विपत्तिको दिनमा त्यसका बाँकी बचेकाहरूलाई नसुम्पी ।

15 किनकि सबै जातिहरूमाथि परमप्रभुको दिन नजिकै छ ।
तैले जस्तो गरेको छस्, तँलाई त्यस्तै गरिनेछ । तेरा कामहरू
तेरो आफ्नै थाप्लोमा फर्किनेछन् ।

16 किनकि जसरी तैले मेरो पवित्र पर्वतमा पिएको छस्, त्यसरी
नै सारा जातिहरूले त्यहाँ सधैं पिउनेछन् । तिनीहरूले
पिउनेछन् र निल्नेछन् अनि तिनीहरू कहिल्यै अस्तित्वमा
नभएझैं हुनेछन् ।

17 तर भाग्न सफल भएकाहरू सियोन पर्वतमा रहनेछन् र त्यो
पवित्र हुनेछ । अनि याकूबको घरानाले तिनीहरूका आ-
आफ्ना सम्पत्तिको अधिकार गर्नेछन् ।

18 याकूबको घराना आगो हुनेछ, र योसेफको घराना ज्वाला
हुनेछ, र एसावको घराना झिंजाहरू हुनेछ, र तिनीहरूले
त्यसलाई जलाउनेछन् र भस्म पार्नेछन् । एसावको घरानामा
कोही पनि बाँच्नेछैन, किनकि परमप्रभुले नै यसो भन्नुभएको
छ ।”

19 नेगेवका मानिसहरूले एसावको डाँडामा अधिकार गर्नेछन्
र शेपेलाका मानिसहरूले पलिशतीहरूको देशमा अधिकार
गर्नेछन् । तिनीहरूले एफ्राइम र सामरियाका देशमा
अधिकार गर्नेछन् । अनि बेन्यामीनले गिलादमा अधिकार
गर्नेछ ।

20 निर्वासनमा गएको इस्राएलका मानिसहरूको समुहले
कनान देशदेखि सारपतसम्मका देश अधिकार गर्नेछ ।
सपारादमा भएका यरूशलेमका निर्वासितहरूले नेगेवका
सहरहरूमा अधिकार गर्नेछन् ।

21 उद्धार गर्नेहरू एसावको पहाडी देशमा शासन गर्नलाई
सियोन पर्वतसम्म जानेछन्, र त्यो राज्य परमप्रभुको हुनेछ ।